

اداریہ

ماہنامہ ”شعاع عمل“ کا دوسرا شمارہ پیش کرتے ہوئے مؤسسہ نور ہدایت کے متعلقین شکر حضرت الہی بجالاتے ہیں کہ یہ نوبت آئی اور یہ دعا کرتے ہیں (آپ برائے کرم صمیم قلب سے آمین کہیں) کہ یہ سلسلہ ظہور حضرت حجت سے متصل ہو جائے ہماری یہ بھی دعا ہے کہ مؤسسہ کے بانی اور روح رواں معین الشریعہ جناب مولانا کلب جواد نقوی صاحب کی عمر و صحت میں خداوند کریم برکت دے کہ جو ہو رہا ہے اور جو انشاء اللہ آئندہ ہوگا سب جناب کا ہی فیضان ہے۔

گذشتہ یعنی پہلے شمارہ کو سید العلماء علامہ سید علی نقوی مجتہد طاب ثراہ، علامہ سید علی حارّی مجتہد طاب ثراہ، عمدۃ العلماء ذاکر شام غریباں مولانا سید کلب حسین نقوی مجتہد طاب ثراہ، فیلسوف اسلام آیت اللہ شہید باقر الصدر طاب ثراہ، آقائے شریعت صفوۃ العلماء مولانا سید کلب عابد نقوی طاب ثراہ، آیت اللہ سید باقر نقوی مدظلہ، عماد العلماء علامہ ڈاکٹر سید علی محمد نقوی مدظلہ، حکیم امت ڈاکٹر مولانا سید کلب صادق مدظلہ، قائد ملت جعفریہ مولانا سید کلب جواد نقوی مدظلہ، مفکر اسلام علامہ عقیل الغروی مدظلہ کے مضامین کے علاوہ خطیب اعظم علامہ سید سبط حسن نقوی فاطر جاسی اعلی اللہ مقامہ، شاعر فطرت سید صادق علی نقوی (چھنگا صاحب) حسین جاسی مرحوم اور شاعر آل محمد حضرت نجم آفندی رحمہ اللہ کے کلام سے تزیین و توفیر حاصل ہوئی ہے۔

جس دورانہ کا یہ شمارہ ہے اس میں سرکار رسالت صلی اللہ علیہ وآلہ وسلم کی عید میلاد اور سانحہ شہادت دونوں ہیں اس کے پیش نظر شمارے میں حضرت سے متعلق کئی چیزیں ہیں۔ حضرت سبط اکبر کی شہادت ہر چند ۲۸ صفر کی ہے مگر پچھلے شمارے میں زیادہ تر ذکر کر بلا کار ہا حضرت پر کچھ پیش نہیں کیا جاسکا اس کی تلافی اب کی جارہی ہے۔ ۱۷ ربیع الاول عید

دو گانہ ہے سرور کائناتؐ کی عید میلاد کے ہی دن ہمارے چھٹے امام علیہ الصلوٰۃ والسلام کی ولادت باسعادت ہے۔ اس مناسبت سے مصحف ناطق حضرت امام جعفر صادقؑ کے متعلق ایک تحریر حاضر ہے۔ ۸ ربیع الاول گیارہویں امام حضرت امام حسن عسکریؑ کی شہادت ہے۔ ہندوستان میں فصلِ عزاء کا خاتمہ اسی تاریخ کو ہوتا ہے، حضرت کے تعلق سے بھی ایک مختصر مضمون پیش کیا جا رہا ہے۔ ہم ثقلین سے متمسک ہیں اس لئے قرآن مجید کے بارے میں آیت اللہ العظمیٰ رہبر انقلاب سید علی خامنہ ای مدظلہ کا ایک اثر خامہ شامل کیا جا رہا ہے۔ منظومات بھی اسی مناسبت سے ہیں۔

ایامِ عزاء کی مصروفیت اور منبر کی خدمت کی وجہ سے ابھی نہ بانی مؤسسہ دامِ عزہ یا ہم خادمان مؤسسہ کو اس کا موقع نہیں ملا ہے کہ پہلے شمارے کو وہاں تک پہنچایا جاسکے جہاں رواجاً یا اخلاقاً پہنچانا ضروری ہے۔ اب خدمتِ عزاء کا بار ہلکا ہو جانے سے اس کی تلافی کی جائے گی۔ آخر میں پھر مصروف امور خیر حضرات اور علم دوست اشخاص سے مودبانہ درخواست ہے کہ خود بھی ماہنامہ کے ممبر بنیں اور دوسرے شائقین مطالعہ کو بھی ممبر بنائیں ساتھ ہی دیگر امداد کے ذرائع فراہم فرمائیں تاکہ نور ہدایت کے دوسرے شعبے کمزوری و کوتاہی کا شکار نہ ہوں۔

قوی امید ہے مخیر افراد پر خلوص التماس کو مسترد نہ فرما کر ادارہ کی دامے، درمے، سختی، قدمے مدد کر کے عند اللہ والمعصومینؑ مآجور اور عند الناس مشکور ہوں گے۔

مؤسسہ نور ہدایت
حسینیہ حضرت غفران مآبؑ چوک لکھنؤ
(یو۔ پی۔) ہند